

Калі мы бяром у рукі кнігу рэлігійнага зместу, то на адной з першых старонак можам сустрэць слова “*imprimatur*”. Што яно азначае? Тэрмін “*imprimatur*” з’яўляецца формай лацінскага дзеяслова “*imprimere*” (адбіць, надрукаваць), таму гэты тэрмін тлумачыцца як “няхай будзе адбіта, дазволена друкаваць”. Гэта звыклая формула духоўнага кіраўніка, якая дазваляе аддаць у друк нейкую напісаную працу. Перш за ўсё гэта датычыцца асабліва важных прац рэлігійнага зместу. Выкарыстоўваючы гэтую формулу, адказная за рэлігійнае навучанне асоба ўказвае на тое, што змест гэтай працы адпавядае дактрыне Каталіцкага Касцёла. Сёння, калі ў кнігарнях і бібліятэках вельмі шмат разнастайных выданняў рэлігійнага зместу (у тым ліку і часопісаў), варта звяртаць пільную ўвагу на тое, ці выбранае выданне згодна з верай, ці не нясе ў сабе яўнага ці схаванага рэлігійнага фальшу. І ў гэтым нам дапамагае менавіта тэрмін “*imprimatur*”. Перш за ўсё гэта датычыцца выданняў Святога Пісання. Тым больш, што вакол нас ёсць шмат сектаў, якія раздаюць ці прадаюць розныя версіі Бібліі, часта змененага зместу, дапасаваныя менавіта да свайго вучэння. † Падсумоўваючы, можна сцвярджаць, што “*imprimatur*” з’яўляецца афіцыйным дазволам касцёльных улад, які найчасцей дае мясцовы біскуп пасля вывучэння зместу працы. Вельмі важна, каб мы чыталі кнігі і часопісы рэлігійнага зместу, а перш за ўсё Святое Пісанне, каб такім чынам паглыблялі сваю веру і праўдзівасць хрысціянскага сведчання. Не менш важна тое, каб мы чыталі літаратуру, што нясе ў сабе сапраўднае вучэнне Касцёла, пацверджанае праз размяшчэнне ў дадзеным выданні тэрміна “*imprimatur*”.